

42 करोड़ से बुझेगी 12 गांवों की प्यास

झांसी (ब्यूरो)। रक्सा व करगुवा क्षेत्र में रहने वाले ग्रामीणों को अब गर्मियों में पीने के पानी के लिए नहीं भटकना पड़ेगा। जल्द ही उनके घरों में नल की टोंटी से पानी की धार बहेगी। प्रदेश सरकार ने ग्रामीण पाइप पेयजल योजना के

तहत बयालीस करोड़ बत्तीस हजार रुपये की दो महत्वाकांक्षी परियोजनाओं को हरी झंडी दे दी है। इन परियोजनाओं पर जल्द ही काम शुरू होने वाला है।

बुंदेलखंड पैकेज के पाइप लाइन प्रोजेक्ट को बढ़ाया

रक्सा परियोजना के लिए सिजवाहा बांध का सहारा

जिले का रक्सा पेयजल ग्रस्त क्षेत्र में आता है। इस ग्राम पंचायत से लगी आधा दर्जन ग्राम पंचायतों में बुरा हाल है। गर्मियों में इन गांवों में एक - एक बाल्टी पानी के लिए मारामारी होती है। पानी के टैंकर तक लूट लिए जाते हैं। लोगों को एक बाल्टी के लिए दस रुपये तक खर्च करने पड़ते हैं। कुछ ऐसा ही हाल मोंठ विकासखंड के करगुवा खुर्द का है। इन गांवों में पेयजल समस्या दूर करने के लिए बुंदेलखंड पैकेज से पहल की गई थी। 25 नवंबर 2011 तक टेंडर मांगे गए थे, लेकिन टेंडर न आने से परियोजनाएं शुरू नहीं हो सकीं। इन परियोजनाओं को पूरा कराने के लिए प्रदेश सरकार ने जल निगम को जिम्मेदारी सौंप दी है। छह दिसंबर को मुख्यमंत्री ने लखनऊ में इन परियोजनाओं का शिलान्यास भी कर दिया।